



FIL-QORTI ĊIVILI – SEZZJONI TAL-KUMMERĊ

**ONOR. IMĦALLEF
IAN SPITERI BAILEY LL.M. LL.D.**

Illum, It-Tnejn, 10 ta' Lulju 2023

Kawża Nru. 6

Rik. Nru. 117/2022 ISB

**Anthony Dalli (Kl. 823753M)
u Alfred Dalli (Kl. 611445M)**

vs

Registatur tal-Kumpaniji

Il-Qorti,

Rat ir-Rikors ta' **Anthony Dalli** u **Alfred Dalli**, intavolat fil-21 ta' Novembru 2022, li permezz tiegħu talbu lill-Qorti sabiex:

- i. Tornda li l-isem tal-Kumpanija Welcome Garage Dalli Bros Limited (C-12789) jerga jitqiegħed fuq ir-Registru tal-Kumpaniji;*
- ii. Tordna li jerga jinfetħ l-istralc tal-kumpanija Welcome Garage Dalli Bros Limited (C-12789);*
- iii. Tahtar lill-Awditur Anthony Valvo jew awditur iehor nominandi sabiex jassumi l-funzjonijiet, is-setghat u l-obbligi kollha ta' stralcjarju tal-kumpanija Welcome Garage Dalli Bros Limited (C-12789);*

- iv. *Torna lill-istralcjarju hekk mahtur sabiex, sabiex sa zmien perentorju li jigi determinat minn din l-Onorabbli Qorti, jaghlaq l-stralc tal-kumpanija Welcome Garage Dalli Bros Limited (C-12789), wara li jkun ha l-passi u l-mizuri kollha necessarji sabiex jigbor il-flejjes dovuti lis-socjeta li ghalihom saru referenza f'dan ir-rikors;*
- v. *Tordna lill-intimat Registratur tal-Kumpaniji sabiex b'effett minn dakinhar li jigi stabbilit minn din l-Onorabbli Qorti jhassar b'mod definittiv l-isem tal-kumpanija Welcome Garage Dalli Bros Limited (C-12789) mir-Registru tal-Kumpanijj;*
- vi. *Taghti kwalunkwe rimedju/ u jew kwalsaisi provvedimenti ohra li jidrilha li huma xieraq u opportuni;*

U dan wara li ppremettew:

1. *Illi z-zewgt rikorrenti flimkien ma huhom id-defunt Carmelo Dalli, kienu azzjonisti fis-socjeta Welcome Garage Dalli Bros Limited (C-12789);*
2. *Illi s-socjeta in kwistjoni kienet giet irregistrata fid-17 ta' Gunju tas-sena 1991;*
3. *Illi madankollu s-socjeta Welcome Garage Dalli Bros Limited giet xolta u struck-off nhar it-tnejn u ghoxrin (22) ta' Lulju 2022, wara voluntary liquidation li saret bl-opra tal-likwidatur mahtur mill-azzjonijisti;*
4. *Illi jidher li mill-kontijiet bankarji tas-socjeta in kwistjoni kienu gew nieqsa flejjes u wara d-debiti verifiki l-bank HSBC Bank kien lest li jirrifondi lis-socjeta Welcome Garage Dalli Bros Limited, l-ammont totali ta' mitejn, sitta u ghoxrin elf mitejn u hamsin ewro (€226,250) bhala l-flejjes li gew nieqsin mill-kontijiet tas-socjeta;*
5. *Illi fil-kors tal-likwidazzjoni u l-eventwali distribuzzjoni tar-rimanenti assi tas-socjeta Welcome Garage Dalli Bros Limited, irrizulta li l-istralcjarju naqas milli jjeħu konjizzjoni ta' dan il-fatt;*
6. *Illi ghalhekk jirrizulta li l-istralcjarju naqas milli jikkalkola xi assi tal-kumpanija, w ghalhekk l-esponenti, bhala persuni interessati w ai termini tal-Artikolu 300A et seq ta' Kapitolu 386 tal-Ligijiet ta' Malta, qieghdin iressqu t-talba tagħhom sabiex jigi ordnat ir-rettifika tal-iskema ta' distribuzzjoni tas-socjeta Welcome Garage Dalli Bros Limited (C-12789), hekk kif huma m'ghandhomx rimedju alternattiv;*

Rat id-dokumenti li kienu pprezentati mar-rikors (fol 3 sa fol 19).

Rat id-digriet tagħha tal-25 ta` Novembru 2022 minn fejn jirrizulta illi r-rikors kien appuntat għas-smiġ għall-udjenza tal-20 ta' Jannar fl-10:00am, u fejn kienet ordnata n-notifika tar-rikors lill-intimat Registratur tal-Kumpanniji b'għoxrin jum żmien għar-risposta.

Rat illi r-Registratur tal-Kumpanniji kien notifikat fis-6 ta' Dicembru 2022 (ara tergo ta' fol 21).

Rat illi fil-21 ta' Dicembru 2022, ir-**Registratur tal-Kumpanniji** intimat ppreżenta ir-risposta tiegħu (fol 26), li permezz tagħha, huwa sostna:

Illi in kwantu għall-merti fattwali ta' din il-kawża l-intimata Registratur tirrimetti ruħha għall-provi u għall-gudizzju abbli ta' din l-Onorabbli Qorti;

Illi wara illi r-Registratur irċieviet d-dokumentazzjoni mibgħuta lilha għax-xoljiment u għall-kancellament tal-kumpanija Welcome Garage Dalli Bros Limited (C 12789), wara li kkonfermat illi huma konformi mal-liġi, hija mxiet sabiex tirreġistrahom skont l-Artikolu 401 tal-Att dwar il-Kumpanniji;

Illi għalhekk wara li rreġistrat id-dokumentazzjoni mibgħuta mill-istralċjarju, l-esponenti pproċediet sabiex fit-22 ta' April 2022, tippubblika l-avviż illi l-kancellament tal-kumpanija kellu jiġi fis-seħħ f'għeluq it-tliet xhur mid-data tal-publikazzjoni tal-avviż imsemmi;

Illi ta' min jinnota, illi l-imsemmija soċjeta' ġiet imħassra wara li ġiet xolta volontarjament fit-31 ta' Dicembru 2021 u kkanċellata minn fuq ir-Registru tal-kumpanniji fuq proċedura mibdija mill-kumpanija stess;

Illi fir-rikors promotur, ir-rikorrenti qiegħdin jisħqu illi sussegwentament għall-kancellament tal-kumpanija Welcome Garage Dalli Bros Limited, irrizulta illi għad hemm assi li għadhom reġistrati f'isem il-kumpanija iżda illi ma ttieħdux in konsiderazzjoni u għalhekk ma ġewx meqjusa fil-proċedura tax-xoljiment u l-kancellament tal-istess kumpanija;

Illi għaldaqstant fil-proċeduri odjerni r-rikorrenti qiegħdin jitolbu sabiex l-istralċ jerga jinfetaħ mill-ġdid u konsegwentement tkun tista' tiġi rettifikata l-

iskema ta' distribuzzjoni tal-kumpanija billi jittieñed in konsiderazzjoni tali dritt li tħalla barra fil-proċess ta' stralċ volontarju tal-kumpanija Welcome Garage Dalli Bros Limited;

Illi tajjeb li wieñed jinnota illi minkejja tali pubblikazzjoni, ħadd ma għamel xi tip ta' oġġezzjoni għat-tħassir tal-isem tas-soċjeta' in kwistjoni matul it-tliet xhur fuq imsemmija, iżda tali oġġezzjoni qegħda ssir issa, ħames (5) xhur wara li l-isem tal-kumpanija tħassar minn fuq ir-Registru;

Illi l-Artikolu 300A jipprovdi illi meta fil-kors tal-istralċ ta' kumpanija, l-istralċjarju ma jkunx gie ikkalkola xi assi tal-kumpanija u l-isem tal-kumpanija jkun tħassar minn fuq ir-registru kull persuna illi fil-fehma tal-Qorti għandha interess, tista' permezz ta' rikors titlob il-Qorti sabiex tordna r-rettifika tal-iskema ta' distribuzzjoni taħt dawk id-direttivi u kundizzjonijiet illi jidrilha li huma xierqa u opportuni fiċ-ċirkostanzi tal-każ illi jkollha quddiemha;

Illi f'każ ta' stralċ volontarju, bħal ma kien dak tal-kumpanija Welcome Garage Dalli Bros Limited, l-obbligi u responsabbiltajiet legali tal-istralċjarju huma iktar onerużi. Għaldaqstant, l-istralċjarju irid jassigura ruħu illi l-affarijiet ġew verament iffinalizzati u li jiddetermina illi d-drittijiet u kundizzjonijiet miftehmin tal-kumpanija jkunu verament għaddew, qabel ma jgħaddi għas-sottomissjoni tad-dokumentazzjoni finali;

Illi l-esponenti, bla preġudizzju għas-suespost, tħoss illi kemm il-darba dina l-Onorabbli Qorti jogħgobha tagħti dan r-rimedju eċċezzjonali, għandhom jiġu stabbiliti b'mod ċar l-iskop u l-perjodu kif ukoll jingħataw dawk id-direttivi u kundizzjonijiet kollha li hemm bżonn f' dan il-każ sabiex l-affarijiet ma jitwalux bla bżonn;

Illi l-intimata Registratur m'għandiex tinzamm responsabbli għall-ebda spejjeż ġudizzjarji konnessi ma' dan il-każ.

Rat illi fl-udjenza tal-20 ta' Jannar 2023, dehru l-Avukat Jonathan Abela għar-rikorrenti u l-Avukat Claudette Fenech għar-Registratur intimat, u fejn id-difensur tar-rikorrenti ddikjara illi kien ser jesebixxi xi affidavits.

Rat in-nota tar-rikorrenti tal-20 ta' Jannar 2023 kontenenti l-affidavit ta' Anthony Dalli u Alfred Dalli.

Rat ukoll illi fl-udjenza tas-17 ta' April 2023, xehdu **I-Av. Ralph Agius Fernandez** in rappreżentanza tal-Bank HSBC Bank Malta Plc u **Patrick Fenech**, Area Manager tal-istess Bank HSBC.

Rat il-verbal tas-seduta tas-16 ta' Gunju 2023 minn fejn jirrizulta illi bi qbil mad-difensuri tal-partijiet, il-kawza thalliet għall-illum għall-provvediment.

Rat l-atti l-oħra tal-kawża.

Ikkunsidrat:

Illi din hija azzjoni mressqa mir-rikorrent ai termini tal-Artiklu 300A tal-Kap 386 tal-Liġijiet ta' Malta, u li permezz tagħha, ir-rikorrenti jgħidu illi huma kienu socji fis-socjeta' kummercjali **Welcome Garage Dalli Bros Limited C-12789** li kienet irregistrata fis-sena 1991, u wara likwidazzjoni volontarja, hija giet xjolta u struck-off mir-Registru f'Lulju 2022. Jsostnu illi kien hemm xi flejjes illi kienu gew nieqsa u fil-frattemp il-Bank HSBC Bank Malta plc kien dispot illi jirrifondihom izda issa dan ma setghax isir minhabba ic-cirkostanza prezenti. Jgħidu illi l-kumpannija għandha tiehu madwar mitejn u sitta u ghoxrin elf, mitejn u hamsin Euro (€226,250). Jikkontendu għalhekk illi l-istralcjarju illi kien mqabbd jillikwida l-assi naqas milli jiehu kont ta' dawn il-flejjes.

Fl-affidavit tieghu, ir-rikorrent Anthony Dalli jispjega kif hu flimkien ma' zewg hutu ohra, Alfred (li kkonferma l-affidavit) u Carmelo (li gie nieqes f'Ottubru 2022) kienu azzjonisti fis-socjeta' **Welcome Garage Dalli Bros Limited C-12789**, u l-kontijiet bankarji tagħha kienu mal-Bank HSBC.

Jispjega illi wara ftit taz-zmien meta l-kumpannija ma kinitx baqghet topera, kien hemm ftehim bejn l-ahwa biex il-kumpannija xxolji u nbeda l-process bil-likwidatur, process illi wassal biex assi illi kellha l-kumpannija, bhal ingenji u vetturi tqassmu fuq is-socji. Huwa jispjega illi fi Frar 2022 il-Bank kien baghat għalihom u għarrafhom illi l-Bank kien ser jirrifondi flejjes li kienu gew frodati minn impjegat tal-Bank stess lill-kumpannija. Konna mgharrfa illi kellu jithejja kuntratt u mbaghad jghaddu l-flejjes.

Jghid illi sussegwentament kienu mgharrfa illi peress illi kien hemm il-likwidazzjoni tal-kumpannija, il-flus kienu ser jghaddu fuq is-socji direttament, izda l-Bank wara għarrafhom illi kien ahjar illi jkellmu Avukat sabiex isiru l-odjerni proceduri.

Mix-xhiedha tar-rapprezentanti tal-Bank HSBC Bank Malta plc jirrizulta illi l-Bank kien f'komunikat mal-likwidatur imma sakemm gie biex isir il-pagament, il-kumpanija kienet lehqet giet xjolta. Jikkonferma illi l-ammont de quo ma kienx fil-kont tal-kumpanija fil-mument illi din giet likwidata. Giet pprezentata d-dokumentazzjoni relattiva f'dan is-sens.

Ikkunsidrat ulterjorment:

Illi l-intimat Reġistratur jsostni illi tali kanċellament tal-isem tal-Kumpanija **Welcome Garage Dalli Bros Limited C-12789** minn fuq ir-Registru sar wara li giet xjolta volontarjament u kkanċellata fuq proċedura mibdija mill-kumpanija stess.

Il-posizzjoni tal-intimat Reġistratur tista' titqies waħda pjuttost newtrali iżda ferma. Huwa altru milli korrett ir-Reġistratur jgħid u jsostni illi meta jkun hemm stralċ, għandu jitfaires u jiġi assikurat minn min hu interessat, illi jkun aċċertat illi l-assi u d-djun kollha jkunu inklużi fil-process ta' stralċ u li dan għandu jsir qabel ma jiġu pprezentati d-dokumentazzjoni finali għal kanċellament.

Illi dan jevita ċertament lok għal abbuz. Huwa f'dan il-kuntest illi r-Reġistratur tal-Kumpaniji jinsisti illi jekk din il-Qorti tilqa' t-talbiet tar-rikorrenti, allura dan isir fuq parametri u termini ċari sabiex jiġi evitat kwalsiasi element ta' abbuz jew preġudizzju għal terzi persuni, anke in vista tal-fatt illi dan huwa rimedju eċċezzjonali.

Ikkunsidrat ulterjorment:

Illi l-**artikolu 300A** jgħid testwalment hekk:

***300A** (1) Meta fil-kors tal-istralċ ta' kumpanija l-istralċjarju ma jkunx ikkalkola xi assi tal-kumpanija, u l-isem tal-kumpanija jkun tħassar minn fuq ir-registru, kull persuna interessata tista' b'rikors, titlob lill-Qorti biex tordna r-rettifika tal-iskema ta'distribuzzjoni, u l-Qorti tista', meta jidhrilha xieraq, tordna dik ir-rettifika taħt dawk il-pattijiet u l-kondizzjonijiet li jidhrilha xierqa.*

(2) Meta kumpanija tkun għamlet distribuzzjoni lill-azzjonisti tagħha skont skema ta' distribuzzjoni u l-isem ta' dik il-kumpanija jkun tħassar minn fuq ir-registru, kull kreditur li l-pretensjoni tiegħu kontra l-kumpanija ma tkunx giet sodisfatta jista', b'rikors, jagħmel talba għal dak li hu dovut lil mingħand l-azzjonisti tal-kumpanija pro rata għall-ammont li jkun riċevut mill-azzjonisti mad-distribuzzjoni, u l-Qorti tista', meta tikkunsidra hekk xieraq, tordna li jsiru ħlasijiet mill-azzjonisti lil dak il-kreditur taħt dawkil-pattijiet u l-kondizzjonijiet li jidhrilha xierqa. Iżda f'ebda każ ma għandu azzjonist ikun meħtieġ li jikkontribwixxi għal ammont li jkun iżjed minn dak riċevut minnumad-distribuzzjoni.

(3) Ma jista' jsir ebda rikors taħt dan l-artikolu wara li jgħaddu ħames snin mid-data li fiha l-isem tal-kumpanija jkun tħassar mir-registru.

B'hekk, jitqies illi l-Artikolu 300A jikkontempla sitwazzjoni fejn l-istralċjarju ma jkunx ikkalkola xi assi tal-kumpanija u għalhekk l-iskema ta' distribuzzjoni tkun saret b'mod skorrett. Isegwi għalhekk, li f'dan il-każ il-kumpanija tkun ġiet xjolta u r-Registatur tal-Kumpaniji ma jkunx minn jeddu għażel li jneħhi l-isem tal-kumpanija minn fuq ir-Registru iżda ikun għamel dan wara li tkun saret il-pubblikazzjoni stipulata fl-artikolu 401 tal-Kap 386.

Ta' min jinnota, li l-artikolu 300A mhuwiex wieħed li jintuża frekwentament u fil-fatt fl-aħħar snin, ġie applikat ftit li xejn mill-Qrati nostrani. Biss ir-rimedju taħt l-artikolu 300A mhuwiex wieħed fejn il-kumpanija neċessarjament terġa` tiġi ri-integrata¹, iżda huwa intiż biex tiġi korretta l-iskema ta' distribuzzjoni. Madanakollu, m'hemm xejn li jimpedixxi lill-Qorti milli tordna l-irxuxtar ta' kumpanija taħt dak l-artikolu u jeżistu saħansitra ċirkostanzi li jimmeritaw propju dan u f'dan ir-rigward il-Qorti tirreferi b'mod partikolari għad-deċiżjoni tagħha (diversament preseduta) fil-kawża fl-ismijiet **Edwin Zammit vs X** deċiża fid-29 ta' Ottubru 2020, fejn il-Qorti ġiet affaċċjata b'sitwazzjoni fejn propjeta` immobbli ma kinitx ġiet ittrasferita fuq l-azzjonist qabel ma tħassar l-isem tal-kumpanija mir-Registru u l-Qorti f'dan il-każ qalet is-segwent:

“Il-qorti tistqarr illi ma tarax ghaliex fl-iskema ta` distribuzzjoni ma kellux jinghad kjarament li l-fond (li ghaliex huwa asset inghata valur bhala investment property) kien qieghed jigi assenjat lir-rikorrent.

Punt iehor importanti huwa li anke li kieku fil-kaz tal-lum l-fond kien jirrizulta kjarament fl-iskema ta` distribuzzjoni dak il-fatt wahdu ma kienx ser jittraduci ruhu f`registrazzjoni awtomatika tal-fond fuq ir-rikorrent fir-Registru Pubbliku ghar-raguni li skont il-ligijiet vigenti kull trasferiment ta` mmobbli sabiex ikun registrat irid isir permezz ta` att pubbliku.

Dan ifisser illi abbazi tal-istat tad-dritt kif inhuwa llum, fejn si tratta ta` trasferiment ta` mmobbli lill-azzjonisti, wara li tkun approvata l-iskema ta` distribuzzjoni, u qabel l-istralcarju jghaddi l-inkartament lir-Registatur sabiex fl-ahhar tal-process ta` verifika jsir it-thassir tal-isem, ikun irid isir att pubbliku mill-istralcarju favur l-azzjonista li favur tieghu jkun se jsir it-trasferiment li mbaghad jigi registrat fir-Registru Pubbliku.

Jekk dan ma jsirx, allura l-immobbli jibqa` mhux registrat u jkollha ssir kawza bhal dik odjerna sabiex tinghata sentenza, anke tenut kont li li dak li jghid l-Art. 239 tal-Kap. 12.”

Konsegwentament, il-Qorti f'dan il-każ ordnat li isem il-kumpanija jerġa' jitqiegħed fir-Registru sabiex issir ir-rettifika tal-iskema ta' distibuzzjoni u kif ukoll sabiex isir it-trasferiment tal-propjeta` favur l-azzjonist in kwistjoni.

Il-Qorti f'dawn il-każijiet tagħmel referenza wkoll għall-insenjament tagħha, kif diversament preseduta, fid-deċiżjoni tagħha fl-ismijiet **Avukat Jean-Pie Gauci Maistre noe vs Ir-Registatur tal-Kumpaniji et noe** deċiża fit-28 ta' Marzu 2019, fejn il-Qorti qalet is-segwent:

¹ Ara **Corinne Xuereb et vs Ir-Registatur tal-Kumpanniji et** deċiża minn din il-Qorti (diversament preseduta) fis-16 ta' Diċembru 2019, kif ukoll **Mario Borg et vs Ir-Registatur tal-Kumpanniji et** deċiża minn din il-Qorti (diversament preseduta) fid-29 ta' Settembru 2020.

“Din il-Qorti trid tissottolinea li l-procedura skond l-Art 300B tal-Kap 386 (bhal dik skond l-Art 300A) ghalkemm huma proceduri distinti, u ghandhom jigu intavolati ghal ragunijiet kompletament diversi, fl-istess waqt ghandhom a common denominator u cioe` li jistghu jitressqu, wara li kumpannija tithassar mir-registru, u r-ragunijiet iridu jkunu eccezzjonali, fl-ambitu ta` dak li kull disposizzjoni tahseb ghalih distintament.”

Ikkunsidrat ulterjorment:

Illi mill-provi mressqa jirrizulta illi l-flejjes indikati fir-rikors promotur u konfermati mir-rapprezentanti tal-Bank HSBC Bank Malta plc jappartjenu lill-kumpannija xjolta, u li ma setghux jirrizultaw mill-bidu peress illi ma kienux jinsabu gewwa kont bankrju intestat f'isem tal-kumpannija ghar-ragunijiet moghtija mill-istess Bank.

Il-Qorti hija ukoll sodisfatta illi ma għaddewx il-ħames snin mid-data illi l-kumpannija ġiet ikkanċellata minn fuq ir-Registru tal-Kumpanniji u tħoss illi l-uniku mod sabiex l-Bank jghaddi l-fondi msemmija fir-rikors u l-provi huwa billi jintlaqa' ir-rikors promotur odjern.

Għaldaqstant, il-Qorti, fid-dawl tal-provvedimenti tal-KAP 386 hawn fuq ċċitati u fid-dawl ta' dak hawn fuq kkunsidrat, jidhrilha illi jkun ġust u ekwu illi tqis il-fatt illi thalliet barra l-propjeta` immobbli msemmija fir-rikors promotur qabel ma ġie ffinalizzat l-istralċ tal-kumpannija msemmija, kien illegali u jikkostitwixxi illegalita' ta' natura materjali u għalhekk, ai termini tal-Artikolu 300(B) tal-KAP 386, hija ser tgħaddi biex takkolja t-talbiet tar-rikorrenti u tenut kont ta` l-assjem ta` fatti u ċirkostanzi li jirrizultaw, din il-Qorti qegħda **tilqa' t-talba tar-rikorrenti** u konsegwentament:

1. Tordna li l-isem **Welcome Garage Dalli Bros Limited C-12789** jerga' jidħol fir-Registru tas-Socjetajiet kif mitlub sa mhux aktar tard minn gimghatejn mill-Illum.
2. Tordna illi jerga' jinfetaħ l-istralċ tal-istess kumpanniji **Welcome Garage Dalli Bros Limited C-12789** limitatament u esklussivament sabiex isir it-trasferiment tal-fondi mizmuma mill-Bank HSBC Bank Malta Plc kif jirrizulta minn dawn l-atti lill-kumpannija **Welcome Garage Dalli Bros Limited C-12789**, bil-ghan illi sussegwentament dawn il-fondi jigu distribwiti bejn it-tlett socji tas-socjeta` **Welcome Garage Dalli Bros Limited C-12789** jew fejn hu l-kaz, l-aventi kawza taghom.
3. Taħtar lill-**Avukat John Gauci** sabiex jassumi l-funzjonijiet, is-setgħat u l-obbligi kollha ta' stralċjarju tal-kumpannija **Welcome Garage Dalli Bros Limited C-12789**, fit-termini ta' dan il-provvediment u dan a spejjes tal-istess socji.
4. Tordna lill-istess stralcarju sabiex jagħmel dak kollu li hemm bzonn sabiex jghaddu l-flejjes tal-kumpannija **Welcome Garage Dalli Bros Limited C-12789** minn għand l-HSBC Bank Malta Plc u konsegwentament jiddistribwixxi l-istess flejjes bejn it-tlett socji fi kwoti ugwali bejniethom, u dan taħt dawk il-pattijiet u kundizzjonijiet hawnekk stipulati:

- a) Illi dan il-process ta' kontinwazzjoni u finalizazzjoni tal-process ta' l-istralc tal-kumpanija **Welcome Garage Dalli Bros Limited C-12789** għandu jkun komplut sa zmien massimu ta' sena mill-llum, b'dan illi wara din is-sena ir-Registratur intimat jkollu s-setgha illi jerġa' jneħhi isem il-kumpanija msemmija minn fuq ir-Registru tal-kumpaniji;
- b) F'eventwalita' illi jigu trasferiti u distribwiti l-imsemmija fondi qabel t-trapass tas-sena msemmija, allura l-istralcarju għandu javża b'dan lir-Registratur intimat sabiex l-imsemmi Registratur jkun jista' jgħaddi għat-tneħhija tal-isem tal-kumpanija minn fuq ir-Registru tal-Kumpaniji minnufih.
- c) L-istralcarju huwa minn issa awtorizzat illi f'kaz illi jkun għad jonqos illi jigu identifikati l-werrieta/successuri tad-defunt socju Carmelo Dalli f'dan il-perjodu, allura huwa għandu jzomm il-fondi bhala *kuratur deputat* jew jiddeposita s-sehem tiegħu fir-Registru tal-Qorti skond kif ihoss xieraq, u dan minghajr pregudizzju għall-egħluq tal-istralc.
- d) Illi l-Qorti trid tagħmilha ċara li dan il-provvediment bl-ebda mod ma għandu jfisser li bħal donnu l-Qorti tat jew qed tagħti xi *carte blanche* lill-kumpanija de quo u/jew lill-ufficjali tagħha u/jew lill-istralcarju tagħha sabiex isir xi haġa oħra, għajr għal dak hawn deċiż u huwa għalhekk illi l-Qorti qed tagħmilha cara illi una volta' ri-integrata fuq ir-Registru, il-kumpanija **Welcome Garage Dalli Bros Limited C-12789** tista' biss, entro l-perjodu massimu hawnekk konċess, tgħaddi biex tircievi l-fondi msemmija mill-HSBC Bank (Malta) Plc u tidistribwihom bejn is-socji.
- e) Illi l-ispejjes ta' din il-proċedura u kif ukoll kwasliasi spejjes illi jista' jinkorri ir-Registratur intimat sabiex jirrestitwixxi isem il-kumpanija kummerċjali b'responsabilita' limitata **Welcome Garage Dalli Bros Limited C-12789** fuq ir-Registru tas-Socjetajiet u sabiex jerġa' jikkancella isem il-kumpanija wara li jsir dak hawn fuq deċiż, ikunu a karigu tar-rikorrenti.

Onor. Ian Spiteri Bailey
Imħallef

Marisa Bugeja
Deputat Registratur